

## اخلاص و خیرخواہی

حضرت مولانا محمد یوسف لدھیانوی شہید علیہ السلام

آج کل ہر جگہ نفسی اور کشاکشی ہے، کسی کو کسی سے کوئی سروکار نہیں، ہر ایک اپنے مقادات اور مقاصد کے پیچھے دوڑ رہا ہے، دین و مذہب اور اسلامی اخوت کو پس پشت ڈال دیا گیا ہے، مسلمان کے دل سے مسلمان کی خیرخواہی کا تصور مٹ گیا ہے، حالانکہ آنحضرت ﷺ نے تین بار دُھرا کرفرمایا: ”دین اخلاص اور خیرخواہی کا نام ہے۔“ چنانچہ ترمذی شریف میں ہے:

”حضرت ابو ہریرہ رضی اللہ عنہ سے روایت ہے کہ رسول اللہ ﷺ نے تین بار دُھرا کرفرمایا کہ: ”دین اخلاص و خیرخواہی کا نام ہے۔“ صحابہ کرام رضی اللہ عنہم نے عرض کیا: یا رسول اللہ! کس کی خیرخواہی؟ فرمایا: اللہ تعالیٰ کی، اس کی کتاب کی، مسلمانوں کے حکام اور عام مسلمانوں کی۔“

”نصیحت“ عربی زبان میں بڑا جامع لفظ ہے جس کا ترجمہ اردو میں کسی مفرد لفظ سے کرنا مشکل ہے۔ اس کا مفہوم خلوص اور خیرخواہی کے الفاظ سے ادا کیا جاتا ہے، یعنی جس کے ساتھ جو معاملہ ہو خلوص اور خیرخواہی پر مبنی ہو، اس میں کھوٹ اور ملاوٹ کا شائنبہ نہ ہو۔

امام نووی علیہ السلام میں فرماتے ہیں کہ: اللہ تعالیٰ کے ساتھ اخلاص کا حاصل یہ ہے کہ اللہ تعالیٰ پر ایمان لانا، اس سے شرک کی نفی کرنا، اس کی صفات میں کجر وی اختیار نہ کرنا، اس کو تمام صفاتِ کمال و جلال کے ساتھ ماننا، اس کو تمام نواقص سے پاک اور منزہ سمجھنا، اس کی طاعت و بندگی بجالانا، اس کی نافرمانی سے پر ہیز کرنا، کسی سے صرف اس کی خاطر محبت اور بغضہ رکھنا، اس کے فرمانبرداروں سے دوستی اور اس کے نافرمانوں سے دشمنی رکھنا، اس کے ساتھ کفر کرنے والوں کے مقابلہ میں جہاد کرنا، اس کی نعمتوں کا اقرار کرنا اور ان پر شکر بجالانا، تمام امور میں اس سے اخلاص کا معاملہ کرنا،

میں اور میری امت کے پہیزگار لوگ تکلف سے بری ہیں۔ (حضرت محمد ﷺ)

تمام اوصاف مذکورہ کی دعوت اور ترغیب دینا اور تمام لوگوں سے ملاطفت کرنا۔

امام خطابی عزیز فرماتے ہیں کہ: اللہ تعالیٰ کے ساتھ خلوص و خیرخواہی کا معاملہ کرنا درحقیقت خود بندے کا اپنی ذات سے خیرخواہی کرنا ہے، ورنہ اللہ تعالیٰ کسی خیرخواہ کی خیرخواہی سے غنی ہیں۔

کتاب اللہ کے ساتھ خلوص و خیرخواہی کا مطلب ہے اس بات پر ایمان رکھنا کہ یہ اللہ تعالیٰ شانہ کا نازل فرمودہ کلام ہے، مخلوق کا کوئی کلام اس کے مشابہ نہیں، مخلوق میں کوئی اس کی مثل لانے پر قادر نہیں، قرآن کریم کی تعظیم کرنا، خوب اچھی طرح اس کی تلاوت کرنا، تلاوت کے وقت خشوع اختیار کرنا، تلاوت میں حروف والفاظ کو صحیح صحیح ادا کرنا، تحریف کرنے والوں کی غلط تائیات و یلات اور طعنہ کرنے والوں کے طعن کا جواب دے کر قرآن کریم کی مدافعت کرنا، قرآن کے تمام مضامین پر ایمان رکھنا، اس کے احکام کو قبول کرنا، اس کے علوم و امثال کو سمجھنا، اس کے مواعظ سے نصیحت حاصل کرنا، اس کے عجیب مضامین اور پہلوؤں پر غور کرنا، اس کے محکم پر عمل کرنا، اس کے مشابہ کو تسلیم کرنا، اس کے عموم و خصوص اور ناسخ و منسوخ کی تفہیش کرنا، اس کے علوم کا پھیلانا اور اس کی دعوت دینا۔

رسول اللہ ﷺ کے ساتھ اخلاص و خیرخواہی کے معنی یہ ہیں کہ آنحضرت ﷺ کی رسالت و نبوت کی تصدیق کی جائے اور جو کچھ آپ ﷺ حق تعالیٰ شانہ کی جانب سے لائے ہیں اس پر ایمان لایا جائے، آپ ﷺ کے امر و نہی کی اطاعت کی جائے، آپ ﷺ کی حیات میں بھی اور بعد از وفات بھی آپ ﷺ کی نصرت و مدد کی جائے، آپ ﷺ کے دوستوں سے دوستی اور آپ ﷺ کے دشمنوں سے دشمنی رکھی جائے، آپ ﷺ کی تعظیم و توقیر کی جائے، آپ ﷺ کے طریقہ و سنت کو زندہ کیا جائے، آپ ﷺ کی دعوت کو پھیلایا اور آپ ﷺ کی شریعت کی نشر و اشاعت کی جائے، اس پر کیے گئے اعتراضات کی نفی کی جائے، علوم شرعیہ کی تحصیل کو شعار بنایا جائے، ان میں تفقہ حاصل کیا جائے، ان کی دعوت و ترغیب دی جائے، ان کی تعلیم و تعلم میں شفقت و لطف سے کام لیا جائے، ان کی عظمت و جلالت کو ملحوظ رکھا جائے، ان کی قراءت کے وقت ان کا ادب بجالا یا جائے اور بغیر علم کے ان میں گفتگو کرنے سے رُکا جائے، علوم شرعیہ کے حاملین کا علم کی نسبت سے احترام کیا جائے، آپ ﷺ کے اخلاق و آداب کو اپنایا جائے، آپ ﷺ کے اہل بیت ﷺ اور صحابہ کرام ﷺ سے محبت رکھی جائے، جو شخص آنحضرت ﷺ کی سنت کے مقابلہ میں کوئی بدعت ایجاد کرے یا آپ ﷺ کے صحابہ کرام ﷺ پر نکتہ چینی کرے اس سے کنارہ کشی کی جائے اور اس نوعیت کے دیگر امور۔

ائمه اُلمَّالِمَینِ (مسلمانوں کے حکام) کی خیرخواہی یہ ہے کہ حق میں ان کی معاونت و اطاعت کی جائے، ان کو حق کا حکم کیا جائے، لطف و نرمی کے ساتھ ان کو تنبیہ اور یاد دہانی کرائی جائے، مسلمانوں کے

اللہ کا تہران پر نازل ہو جو پیغمبر و کی قبروں کو پرستش کا مقام بنایتے ہیں۔ (حضرت محمد ﷺ)

جن حقوق سے وہ عافل ہوں یا ان کے علم میں نہ آئے ہوں ان امور کی ان کو اطلاع دی جائے، ان کے خلاف بغاوت نہ کی جائے اور لوگوں کے قلوب کو ان کی اطاعت کی طرف مائل کیا جائے۔ امام خطابی رضی اللہ عنہ فرماتے ہیں کہ ان کی خیرخواہی میں یہ بھی داخل ہے کہ ان کے پیچے نماز پڑھی جائے، ان کی قیادت میں جہاد کیا جائے، ان کے پاس صدقات جمع کرائے جائیں اور اگر ان کی جانب سے ظلم و بے النصافی کا مظاہرہ ہوتا بھی ان کے مقابلہ میں تلوار سونت کرنہ نکلا جائے، ان کی جھوٹی تعریفیں اور خوشامدیں کر کے ان کا دماغ خراب نہ کیا جائے اور ان کے لیے صلاح و فلاح کی دعا کی جائے۔

امام خطابی رضی اللہ عنہ فرماتے ہیں کہ یہ تمام تقریباً اس صورت میں ہے جبکہ ائمۃ اُسْلَمَ میں سے خلفاء و حکام مراد لیے جائیں، یہی معنی زیادہ مشہور ہے اور یہ بھی ہو سکتا ہے کہ اس سے ائمۃ دین اور علمائے دین مراد لیے جائیں، اس صورت میں ان کی خیرخواہی کے معنی یہ ہوں گے کہ ان کی روایت کو قبول کیا جائے، احکام شرعیہ میں ان کی پیروی اور تقلید کی جائے اور ان کے ساتھ حسن ظن رکھا جائے۔

عام مسلمانوں کی خیرخواہی یہ ہے کہ ان کی دنیا و آخرت کے مصالح میں ان کی راہنمائی کی جائے، ان کی ایذا اور سانسی سے بچا جائے، پس دین و دنیا کی جس چیز سے وہ ناواقف ہوں، اس کی ان کو تعلیم دی جائے اور اس میں قول فعل کے ذریعہ ان کی اعانت کی جائے، ان کے عیوب کی پرده پوشی کی جائے، ان کی حاجتوں اور ضرورتوں کو پورا کیا جائے، ان سے نقصان دہ چیزوں کو دفع کیا جائے، ان کے منافع کی تحصیل میں کوشش کی جائے، نرمی، اخلاص اور شفقت کے ساتھ ان کو امر بالمعروف اور نبی عن الْمُنْكَرِ کیا جائے، بڑوں کی عزت کی جائے، چھوٹوں پر شفقت کی جائے، عمدہ نصیحت کے ذریعہ ان کی گہدافت کی جائے، ان سے کمیہ اور حسد نہ کیا جائے، ان کے لیے خیر کی انہی باتوں کو پسند کیا جائے جن کو اپنے لیے پسند کرتا ہے، اور ان کے لیے ان تمام چیزوں کو ناپسند کرے جن کو اپنے حق میں ناپسند کرتا ہے، ان کے مال و آبرو کی حفاظت کی جائے، خیرخواہی کی جوانوں اور پر بیان ہوئی ہیں ان کو ان کے اختیار کرنے کی ترغیب دی جائے اور طاعات و عبادات میں ان کی بہت افزائی کی جائے۔

یہ وہ شماں و خصائص ہیں جن کو اپنانے سے معاشرہ رشک ملائکہ بن سکتا ہے، مگر ہماری اس طرف توجہ نہیں، اسی کا نتیجہ ہے کہ مسلمان مسلمان کے ہاتھوں قتل ہو رہا ہے اور ہمارے کا نوں پر جوں تک نہیں ریگتی۔

اللہ تعالیٰ ہمیں اخلاص و خیرخواہی عطا فرمائے اور حدیث نبوی (صلی اللہ علیہ وسلم) کے مطابق اپنے آپ کو ڈھانے کی توفیق عطا فرمائے، آمین۔